

# IT-TAQBIL FOLKLORISTIKU F'BORMLA U TAGĦRIF FUQU

L-għeruč Maltin għall-kant tal-għana f'pajjiżna, imorru lura għal żmien is-seklu 18. Dan jirrizulta minn tagħrif li nsibu bil-miktub. Generalment, il-kant tal-għana kien ikun akkumpanjat bil-mużika. Insibu tagħrif li jsostni li l-aktar li kienet tit-

kanta l-għana, kien ikun min-nisa waqt ix-xogħol tad-dar u minn haddiema oħra waqt li jkunu għaddejjin bix-xogħol tagħhom. Maż-żmien, l-għana evolvi- et biex saru regoli għar-ritmu u r-rima. Minkejja dan, l-għana xorta baqgħet

marbuta mal-klassijiet tal-ħaddiema. Fuq dan is-sugġett, illum se nipprezenta intervista ma' Angelo Dougall, li ħalliena f'Diċembru tal-2017.

Minn **CHARLES B. SPITERI**

**Angelo, fil-folklor tagħna nsibu żewġ kelmiet: TAQBIL u GHANA. Dawn jirreferu għall-istess haġa? U jekk le, x'għandhom differenti?**

Kien hemm daqsxejn ta' nuqqas ta' ftehim fuq dan. Fost l-istudjużi tal-folklor kien hawn min kellu l-idea li huma l-istess haġa. Kellna wkoll xi studjużi u kittieba li halltuhom flimkien. Irridu nġhidu mill-ewwel li la qatt kienu u lanqas mhuma xorta. L-għana, kif kulhadd jaf, hu dak folkloristiku li jinstema' f'kull rokna tal-gzejjer tagħna mill-għannejja. It-taqbil kien l-aktar jingħad fit-Tlett Ibliet (il-Kottonera), u l-aktar f'Bormla. Issa tassew hasra li nqata' u m'għadekx tismgħu aktar. Bid-differenza li t-taqbil kien fil-forma ta' rakkont li drabi kien jintqal bil-kantaliema u kien ikun ukoll deklammat. Hafna drabi kien jintqal bħal speċi ta' makkjetta, jew minn xi hadd li jrid juri l-hila tiegħu għat-taqbil. Nistgħu nsejnhulu għana bla mużika. Illum il-gurnata m'għadniex nisimgħuh.

**Dan it-taqbil isemmuh il-barranin?**

Xi kittieba barranin innutawh u semmewh fil-kotba tagħhom, għalkemm bħal George Percy Badger, fil-ktieb tiegħu *Description of Malta and Gozo*, 1838, isemmi li kemm it-taqbil u kemm l-għana huma xorta waħda u l-istess. Badger ma dahalx fl-ispirtu tat-taqbil fih innifsu, waqt li hallat it-taqbil mal-għana, jew ma fehemx il-metodu folkloristiku tiegħu l-aktar fost il-ħaddiema tal-Kottonera.

Il-Kavallier Saint Priest hallielna għanja bil-Malti fil-ktieb tiegħu bil-Franciz dwar *Malta Malte Par un Voyageur*, 1791, iżda lanqas ma tana hjiel jew xi tagħrif dwar it-taqbil. Badger semmeh biss u qal "... this the natives call 'Taqbel'.



The subjects vary according to the circumstances, sometimes partaking of the nature of epic poetry . . ." (. . . dan il-Maltin isejnhulu "taqbil, is-sugġett ivarja skont iċ-ċirkustanzi, kultant jiehu l-forma ta' poezija epika..."). Iżda fost kolloxx, Badger jgħid li l-Maltin iħobbu jqabblu għall-gost.

**Kif tista' tgħid li t-taqbil ra l-bidu tiegħu, f'Bormla?**

It-Tlett Ibliet, barra li kellhom il-folklor tagħhom, kienu l-benniena tal-mestier tal-baħar, u għal dan Malta kienet magħrufa mad-dinja. Iżda l-folklor marittimu kemxejn ma ntilifx meta n-nies ta' dawn l-ibliet ġew evakwati u tferrxu ma' Malta kollha fl-Aħħar Gwerra Dinjija.

Meta Napuljun Bonaparte ħakem lil Malta u keċċa lill-Kavallieri, barra li kien

l-ewwel bniedem li sejjah lill-Birgu, lill-Isla u lil Bormla bħala Le Trois Cités (It-Tlett Ibliet), hu nnifsu, b'digriet tat-13 ta' Ġunju 1798 (Arrête du 25 Prairal An VI) iffirma l-Muniċipju tal-Lvant tal-Belt ta' Malta. Il-flotta tal-Ordni waqgħet taħt idejha u għall-invażjoni u l-ħakma tal-Eġittu, ha miegħu lill-baħħara Maltin li l-parti l-kbira tagħhom kienu minn dan il-lokal; u b'hekk ukoll min jaf kemm folklor marittimu Malti ntilef! Iżda xi ftit minn dak il-folklor marittimu baqa' jintqal għal bosta snin wara.

**Bhalma l-għana jaqa' taħt hafna forum, it-taqbil l-istess?**

Iva. Jien insejjahlu "taqbil la Bormliża" għax l-aktar li smajtu jingħad kien f'Bormla. Hafna drabi, in-nies kienu

jitgħallmu t-taqbil bl-amment u kienu bosta dawk li jiddilettaw bih. Is-sabiha mbagħad kienet li l-anzjani

kienu jgħadduh minn generazzjoni għal oħra. Kienu jgħiduh bil-lajma, wisq drabi jiddeklamawh waqt xi serata,

“

**It-Tlett Ibliet, barra li kellhom il-folklor tagħhom, kienu l-benniena tal-mestier tal-baħar, u għal dan Malta kienet magħrufa mad-dinja. Iżda l-folklor marittimu kemxejn ma ntilifx meta n-nies ta' dawn l-ibliet ġew evakwati u tferrxu ma' Malta kollha fl-Aħħar Gwerra Dinjija**

jew jinghad minn fuq ir-ribalta' tal-palk f'xi intervall waqt it-tibdil tax-xeni. Ġieli wkoll kienu jghiduh ghad-delizzju, waqt xi laqgħa soċjali, biex jedhew u biex juru hilitom fit-taqbil. It-taqbil kien ikun tgħarbil il-moħħ għas-sejba ta' kliem li jaqbel. Mhux magħruf jekk qattx inkiteb xi taqbil jew xi taqbil fuq.

**Kien hemm waqtiet li fihom l-aktar li kien isir taqbil?**

L-aktar fejn ix-xogħol kien monotonu. Kienu jqabblu fuq hafna suġġetti, il-fjuri, l-għamara, id-dar, l-ikel, il-kċina, il-hut, u affarijiet oħra. Kien isir taqbil fuq is-sajja: il-haddieda, il-mastrudaxxi, l-ebbanisti, is-sajjieda, is-sillara, l-iskrapan, eċċ. It-taqbil kien isir ukoll waqt it-thaddim tal-argnu fit-tarzna, meta jkun qed jiddaħħal xi bastiment fil-baċir.

Kien xogħol iebes u waqt li l-haddiema kienu jdawru l-manwelli tal-argnu, kien ikun hemm nies apposta magħrufa għat-taqbil. Fost l-oħrajn jissemma Leli Casha, il-Bronk, raġel mibni b'saffejn, Bormliż, li kien gwapp għal dan it-taqbil. Kellu sens ta' umoriżmu qawwi, ferriehi, idahhak u dhuli.

**Jiġifieri nistghu ngħidu li t-taqbil kien serhan għal bosta haddiema f'xogħol tedjanti, hux hekk?**

Hekk hu. Fl-antik, wiehed kien isir ukoll ix-xogħol tal-brim tas-sigarri. Dan ukoll kien xogħol monotonu u metodiku, u biex iderru waqt ix-xogħol, il-barrama kienu jhobbu jqabblu bejniethom.

L-aktar waħda li niftakar fost il-barrama tas-sigarri, kienet Zolli Bajada tas-Sajjied. Kienet min-naħa ta' San Ġwann t'Għuxa. Niftakar ukoll lil Ċikka l-Kalora, li mingħalija kienet min-naħa tal-Bastjun. Daqskemm Zolli kienet tbezzagħni bil-bixra ta' wiċċha, daqshekk kienet tiġbidni bil-manjieri twajba tagħha. Kuġinti, Gulja (Busuttil nee Dougall) fakkritni f'nisa oħra barrama tas-sigarri: Ċikka tal-Bastjun, Mananni l-Kokka mill-Bastjun ukoll, u Ċensa li kienet toqgħod qrib is-Suq il-Ġdid ta' Bormla. Dawn in-nisa kienu kollha għannejja tajbin, li kienu jinfexxu f'xi għanja spirtu pront jew La Bormliża, barra li kienu jagħtuha wkoll għat-taqbil.

Nannti Vitor li kienet, biex ngħid hekk, il-prinċipala tal-fabbrika, mhux talli kienet thallihom, talli kienet tiehu pjaċir bihom, għax kienu nisa twajba u tal-familja, bašta l-ghana u t-taqbil ikun nadif.

**Angelo, iż-żminijiet jinbidlu u jibdlu wkoll id-drawwiet. Kif tara d-differenza?**

Daż-żmien jitwawhlu loud-speakers fil-hwienet tax-xogħol u fl-uffiċini, li minnhom tixxandar muzika u kant, u l-haddiem jinzamm aljenat. Sas-snin ta' qabel it-Tieni Gwerra Dinjija (1939-1945) tas-seklu l-iehor ma kienx hekk. Waqt li xi persuna jew tnejn iqabblu bejniethom, il-haddiema l-oħra kienu joqogħdu jisimghu u jsegwu t-taqbil u l-'Għana' li jinghad. F'żgħoriti niftakru hekk u l-aktar li sirt naf fuq meta kont inkun għand nannietti Bormla fil-fabbrika tagħhom tat-tabakk u l-manifattura tas-sigarri fi Strada Nuova qrib il-mina ta' Santa Liena. Il-haddiema tat-tarzna kellhom it-taqbil tas-sajja tagħhom u kellhom id-diletanti tat-taqbil fuq is-sengħa tagħhom.

**Kif semmejna aktar 'il fuq, it-taqbil kellu l-forom differenti tiegħu. Forsi tista' tgħidli x'kienet l-aktar forma li tintqal?**

Kienet dik ta' meta persuna tqabbel waħidha. Kien hemm ukoll meta tnejn iqabblu bejniethom u jalternaw il-versi u l-kwartini. Apparti mit-taqbila "Il-Ftila u l-Mila" li kienet bl-immaljar tal-kliem imqabbel, it-taqbil kien ta' A-A, B-B, l-ewwel żewġ versi A-A li kienu b'taqbil moħfi, u t-tielet u r-raba' versi B-B bit-taqbil tronk. Ma kienx hemm wisq metrika fil-vrus, iżda t-taqbil kien l-importanti.

**Thoss li t-taqbil, li kien parti importanti mill-folklor Malti, ġie injorat?**

Mhux injorat biss, iżda kważi ntesa. It-taqbil kien inholoq kemm għall-passatemp u kemm sabiex iderru mill-monotonija tax-xogħol. Il-folklor Malti ssawwar tagħna f'tagħna, fl-iżolament tal-gzejjer tagħna u ma kellu influwenza minn imkien. Sar bla imbuttar, bla ndhil barrani, bla kkupjar u bla sfurzar. Il-poplu inġenerali kien bla skola, nieqes mit-tagħlim u b'edukazzjoni limitata. Kulma għamel kien għalih, għad-delizzju tiegħu u għall-mogħdija taż-żmien. Jekk kien hemm xi xebh u xi paralleliżmu ma' xi mkien ieħor, kien aċċidentali.

**Jiġifieri nistghu ngħidu li t-taqbil hu tagħna biss bħala poplu?**

Ngħidlek din, għax mhux sew li nieħdu l-mertu aħna biss. Xi emigranti xjuħ Maltin li marru Detroit fl-ewwel snin

tas-seklu 20, qaluli li kienu raw hafna xebh fil-folklor u fid-drawwiet tagħna ma' dawk ta' emigranti minn pajjiżi oħra. Dan kien paralleliżmu aċċidentali fil-folklor ta' ġnus oħra tax-xtut tal-Mediterran u ssawwar minnhom l-aktar minn hteġa tal-hajja li kienu jixbhu lil dawk tagħna.

Dwar it-taqbil jista' jinkiteb hafna. Niftakarhom sewwa l-barrama tas-sigarri fil-fabbrika ta' nannietti f'Bormla, li waqt li jkunu qed jobormu l-faxex tat-tabakk biex jagħmluhom sigarri, xogħol li hu metodiku, ripetittiv u jdejjaq, kienu jzommu ruħhom okkupati, allerti u medhijin bit-taqbil. Ġieli tkun waħidha Zolli tqabbel b'mod reċitattiv u bil-lajma, taħdem waqt li taħseb x'se tqabbel. Ġieli kienu jkunu tnejn iqabblu bejniethom; Zolli ma' Ċikka l-Kalora; iżda tabilhaq li l-barrama kollha jkunu għassa ta' xulxin għal kulma jkun qed jinghad halli la jifkixklu u lanqas jirrepetu ruħhom.

**Tiftakar li kien hemm xi taqbil ta' sengħa?**

Kien hemm dak li nsejjahlu 'mmaljat' u li kien jinhtiegħ sieb u sengħa kbira. Lil Zolli kultant kont nitlobha tgħidli t-taqbila 'Ftila u l-Mila' u din l-imbierka kienet tgħidli l-verżjoni l-qasira ta' dik it-taqbila. Fiha tidher id-differenza bejn taqbila 'sempliċi' u taqbila 'mmaljata'. Din kienet popolari hafna u n-Nutar Vincenzo Maria Pellegrini (1911-1997) poeta, li kien bniedem magħruf hafna għal-letteratura, darba kien qalli li jiftakar lil ommu (Evangelista nee Aquilina) tgħid din it-taqbila folkloristika sikwit. Mill-Gwerra Dinjija (1929-1945) 'l hawn ma smajthiex aktar!

Kien hemm hafna verżjonijiet ta' din it-taqbila mmaljata u hafna drabi

“

**It-taqbil mhu xejn ġdid fil-folklor. Donnha qieghda f'demmhom il-ġnus u t-tribujiet Semitiċi fosthom kienu l-Kangħanin (il-Feniċi) li kienu jhobbu jgħarblu moħħhom għal dan. Fit-Testment il-Qadim tal-Bibbja Mqaddsa it-taqbil jissemma hafna drabi u kien differenti mill-ghana u meqjus differenti**

kienu jibqgħu sejrini biha granet shaħ. Niftakar li kienet tispicċa b'terminologija tabilhaqq marittima:

**Il-habel mhuwiex stoppa, Pruwa 'l fuq u rih in poppa!**

L-ghada, il-barrama kienu jkomplu t-taqbila mnejn hallew il-ġurnata ta' qabel.

Naraw li fit-taqbil kolloxx hu fin-negattiv bil-kliem: mhux, ma hux, ma hix, mhix, mhuwiex, mhumiex u lema. Għalkemm bosta vrus minnhom huma mfaġġin b'ritmu, imma biss jitqabblu u mhux poezija.

It-taqbil mhu xejn ġdid fil-folklor. Donnha qieghda f'demmhom il-ġnus u t-tribujiet Semitiċi fosthom kienu l-Kangħanin (il-Feniċi) li kienu jhobbu jgħarblu moħħhom għal dan. Fit-Testment il-Qadim tal-Bibbja Mqaddsa it-taqbil jissemma hafna drabi u kien differenti mill-ghana u meqjus differenti. Ġieli kemm it-taqbil u kemm l-ghana jissemmew flimkien. Naqraw f'wiehed mill-kotba tas-Slaten kif darba s-Sultan David stqarr li jibza' li jekk jitlef il-battalja "jqabblulna xi taqbila u jwaqqgħuna għaż-żuffjett..." It-taqbil kienu jehdu tabilhaqq bis-serjetà! Naqraw ukoll fil-Ktieb tal-Profeta Habaquq, li għex fis-seklu 7 qabel Kristu, li għamel referenza għat-taqbil. Skont it-traduzzjoni ta' Zammit (Habaquq 2.6) kiteb: "... ma jqabblux dawn kollha għalih taqbila iwaqqgħuh għaċ-ċajt?..." u skont Saydon "... ma jqabblux dawn kollha għalih taqbila u jghidulu għanja niggejza? ..." Fil-Ktieb tal-Profeta Mikah, (Mikea 2.4) li wkoll għex fis-seklu 7 qabel Kristu nsibu: "F'dak il-jum iqabblulkom taqbila, (skont it-traduzzjoni ta' Saydon)". Fil-Ktieb tas-Slaten II 4.32 hemm li s-Sultan David, bar-

ra li kiteb is-Salmi, kien ukoll għannej u ħalla 1,005 għanja, u kiteb ukoll it-taqbil. Biss ma jidhirlix li fil-Bibbja nsibu taqbila waħda biss minnhom!

**Fi żmienna m'ghadux isir taqbil folkloristiku?**

Isir, iżda l-aktar b'tgħajjir (għanjiet niggejza) fl-ibliet u l-irhula bejn il-partitarji ta' każini rivali. Dan ilu hafna jsir; niftakru minn qabel il-Gwerra Dinjija (1939-1945) tas-seklu l-iehor. Insibu bħal:

**"Ta' ---- hallelin, Serqu tazza mill-każin!"**

Jew

**"Magħna ma tagħmlu xejn, Għax aħna daqskom darbtejn!"**

U taqbil ieħor li jsir wisq drabi waqt il-marċi tal-festa, u jsir tgħajjir imqabbel bejn każini tal-banda, u wkoll bejn il-partitarji tal-futbol. Baqa' tabilhaqq wiehed xi jsib dwar dan is-suġġett tat-taqbil folkloristiku.

Bħala eżempju ta' kif kien isir it-taqbil bejn tnejn hemm it-taqbila "Il-Haddied", li għalkemm kien qalhieli Mikiel Agius, il-versi kienu jalternaw fit-taqbil tagħhom mill-barrama tas-sigarri Zolli tas-Sajjied (Z) u Ċensa l-Kalora (Ċ).

Din it-"Taqbila" kien qalhieli Mikiel Agius, Bormliż fl-1971. Għall-bidu tas-snin 50 kien emigra lejn Detroit, Michigan (l-Amerka). F'din it-taqbila kien għen ukoll huh Neriku. Mikiel kien haddiem it-Tarzna Rjali ta' Malta fejn kien haddied u mastrudaxxa. Mikiel kien qalli taqbiliet oħra, fosthom waħda fuq 'Id-Dar', taqbila twila li kienet tgħidha ommu. Meta kien ikun bil-burdata u kien jiftakar b'xi taqbila, kien joqgħod jghidhieli bil-paċenzja kollha.

Taqbila oħra, din id-darba ta' xeħta marittima kien qalhieli missieri, John Dougall, Bormliż, fl-1949. Fiha naraw l-element tal-baħar u tissemma terminologija marittima, ta' partijiet tad-dgħajsa Maltija. Fiha kliem li kien użat l-aktar mill-barklori, il-baħħara u l-mastrudaxxi bennejja tal-qsur tal-baħar. Donnha li din it-taqbila kienet tintqal l-aktar mix-shipwrights fil-boathouse ta' taħt Kor-din fit-Tarzna Rjali ta' Malta. Għandu mnejn li kienu jittgħallmuha bl-ament. X'aktarx li din it-taqbila folkloristika, bħal bosta oħrajn, kienu jghiduha b'deklamar, ukoll f'xi intervalli minn fuq ir-ribalta tal-palk waqt il-bdil tax-xeni.